




ವಾಟ್ಸಾಪ್ ಗುಂಪುಗಾರಿಕೆ
 'ವಾಟ್ಸಾಪ್ ಗುಂಪುಗಾರಿಕೆ' (ಗೀತಾ ಕುಂದಾಪುರ, ಆ. 11) ಲೇಖನ ಇಂದಿನ ಕಾಲಕ್ಕೆ ಬಹಳ ಪ್ರಸ್ತುತವಾಗಿದೆ. ತಿಳಿಸಿದಂತೆ ಲೇಖಕಿಯೇ ಹೂವಿನೊಟ್ಟಿಗೆ ಮುಳ್ಳು ಸೇರಿರುತ್ತದೆ. ಜಗದಲ್ಲಿ ಎಲ್ಲದಕ್ಕೂ ಒಳ್ಳೆಯದು ಮತ್ತು ಕೆಟ್ಟದ್ದು ಇರುತ್ತದೆ. ವಾಟ್ಸಾಪ್ ವಿಷಯದಲ್ಲೂ ನಾವು ಒಳ್ಳೆಯದನ್ನೇ ನೋಡೋಣ.
 -ರೇಖಾ ಚೈತನ್ಯ



ವಿಜ್ಞಾನ ಬರಹಗಳಲ್ಲಿ ರೂಪಕಗಳ ಬಳಕೆ

'ವಿಜ್ಞಾನ ಬರಹಗಳಲ್ಲಿ ರೂಪಕಗಳ ಬಳಕೆ' (ಡಿ.ಎನ್. ಶಂಕರ ಭಟ್, ಆ. 11) ಬರಹದಲ್ಲಿ ಕನ್ನಡ ಮಾಧ್ಯಮದ ಮಕ್ಕಳು ಕಲಿಕೆಯಲ್ಲಿ ಎದುರಿಸುತ್ತಿರುವ ತೊಂದರೆಗಳ ಬಗ್ಗೆ ವಿವರವಾಗಿ ತಿಳಿಸಿದ್ದಾರೆ. ನಾವು ಶಾಲೆಯಲ್ಲಿ ಕಲಿತಿದ್ದ ಸಂಕಲನ, ವ್ಯವಕಲನ, ದ್ರುತಿಸಂಶ್ಲೇಷಣ ಕ್ರಿಯೆ ಎಂಬ ಪದಗಳಾವೂ ಕನ್ನಡದಲ್ಲ. ಇವುಗಳ ಬದಲಿಗೆ ಕೂಡುವುದು, ಕಳೆಯುವುದು, ಬೆಳಕಿನಡುಗೆ ಎಂಬ ಸರಳ ಕನ್ನಡ ಪದಗಳನ್ನೇ ಬಳಸಬಹುದಲ್ಲವೆ? ಸಂಸ್ಕೃತ ಪದಗಳ ಅರ್ಥ ತಿಳಿದುಕೊಂಡು ಆಮೇಲೆ ಅವುಗಳನ್ನು ಕನ್ನಡದಲ್ಲಿ ಅಧ್ಯಯನ ಮಾಡುವುದು ಎರಡೆರಡು ಕೆಲಸ ಮಾಡಿದಂತಾಗಲಿಲ್ಲವೇ? ಗಣಿತ, ವಿಜ್ಞಾನದಂತಹ ಕಷ್ಟದ ವಿಷಯಗಳನ್ನು ಓದಿ ತಿಳಿದುಕೊಳ್ಳಲು ಕನ್ನಡದ್ದೇ ಸುಲಭ ನುಡಿಗಳನ್ನು ಬಳಸಿದರೆ ಒಳ್ಳೆಯದು.
 -ನಾಗರಾಜ ಮಾದೇಗೌಡ, ಕನಕಪುರ

ಮ್ಯೂಸಿಯಮ್ ಮನೆ

'ಮ್ಯೂಸಿಯಮ್ ಮನೆ' (ಸುಮಲತಾ ಎನ್. ಆ. 11) ತುಂಬ ಒಳ್ಳೆಯ ಲೇಖನ. ಮುರಳಿ ಮತ್ತು ಮೌನ ದಂಪತಿಗಳ ಅಭಿರುಚಿಗೆ ನಮಸ್ಕಾರಗಳು.
 - ಸಿದ್ದಲಿಂಗೇಶ್ ಎಸ್. ಕದಮ್ಪುರ

ಸ್ವಾತಂತ್ರ್ಯ ಹಣತೆಗೆ ಕುವೆಂಪು ಸಾಹಿತ್ಯತೈಲ

'ಸ್ವಾತಂತ್ರ್ಯದ ಸಿರಿಹಣತೆಗೆ ಕುವೆಂಪು ಸಾಹಿತ್ಯ ತೈಲ' (ಜಿ. ಕೃಷ್ಣಪ್ಪ, ಆ.11) ಲೇಖನ ಸಮಯೋಚಿತವಾಗಿದೆ. ಇಂದಿನ ಯುವಜನಾಂಗಕ್ಕೆ, ಸ್ವಾತಂತ್ರ್ಯಕ್ಕೆ ಹೋರಾಡಿ ಬಲಿದಾನ ನೀಡಿರುವ ಹುತಾತ್ಮರ ಬಗ್ಗೆ ಪರಿಚಯವಿಲ್ಲ. ಸ್ವಾತಂತ್ರ್ಯದ ಅಮೃತ ಮಹೋತ್ಸವದ ಈ ಕಾಲಘಟ್ಟದಲ್ಲಿ, ಹಿಂದೆ ದೇಶಕ್ಕಾಗಿ, ಸ್ವಾತಂತ್ರ್ಯಕ್ಕಾಗಿ ನಿಸ್ವಾರ್ಥವಾಗಿ ಹೋರಾಡಿ ಪ್ರಾಣತ್ಯಾಗ ಮಾಡಿದ ಮತ್ತು ಸ್ವಾತಂತ್ರ್ಯದ ಬಗ್ಗೆ ಕಿಚ್ಚು ಹಚ್ಚಿದವರ ಬಗ್ಗೆ 'ಸುಧಾ' ಮಾಹಿತಿ ನೀಡಲಿ. ಆ ಮೂಲಕ ನಮ್ಮ ಸ್ವಾತಂತ್ರ್ಯದ ಹಿಂದಿನ ಬಲಿದಾನ ಇಂದಿನ ಪೀಳಿಗೆಗೂ ತಿಳಿಯಲಿ.
 -ಚಂದ್ರಶೇಖರ ಎಚ್.ಎಸ್., ಬೆಂಗಳೂರು

ಪೇರೆಂಟಿಂಗ್ ಗೈಡ್

'ಪೇರೆಂಟಿಂಗ್ ಗೈಡ್' (ಡಾ. ಕೆ.ಬಿ. ರಂಗಸ್ವಾಮಿ, ಆ. 11) ಮುಖಪುಟ ಲೇಖನ ಚೆನ್ನಾಗಿತ್ತು. ಐದಾರು ದಶಕಗಳ ಹಿಂದೆ ಗ್ರಾಮೀಣ ಭಾಗದಲ್ಲಿ ನಮ್ಮ ಪೋಷಕರಿಗೆ ಇಂದಿನ ಕಾಲದವರ ಹಾಗೆ ಹೆಚ್ಚಿನ ಶಿಕ್ಷಣ ಇರಲಿಲ್ಲ. ಮಾತ್ರವಲ್ಲ, ಆಗಿನ ಕಾಲದಲ್ಲಿ ಇಂದಿನ ಹಾಗೆ ಮಕ್ಕಳ ಸಂಖ್ಯೆ ಒಂದೆರಡಕ್ಕೆ ಸೀಮಿತವಾಗಿರಲಿಲ್ಲ. ಇಷ್ಟಾದರೂ ಪ್ರತಿಯೊಂದು ಮಗುವಿನ ಆರೋಗ್ಯದ ಬಗ್ಗೆ ಅಗತ್ಯವಾಗಿ ಬೇಕಾದ ಕಾಳಜಿ, ತಕ್ಕ ಮಟ್ಟಿನ ಶಿಕ್ಷಣ, ಸಂಸ್ಕಾರ, ಸಮಾಜದ ಬೇಕುಬೇಡಗಳಿಗೆ ಹೊಂದಿಕೊಂಡು ಜೀವನ ನಡೆಸುವುದನ್ನು ಯಶಸ್ವಿಯಾಗಿ ಕಲಿಸುವುದು ಅಂತಹ ಹೊರೆಯಾಗಿರಲಿಲ್ಲ. ಆದರೆ ಈಗ ಅದಕ್ಕೇ ಒಂದು ವಿಶ್ವವಿದ್ಯಾಲಯದ ಕೋರ್ಸ್ ಬೇಕು ಎಂಬಂತಾಗಿದೆ. ಮಕ್ಕಳು ನಿಸರ್ಗಕ್ಕೆ ಹೊಂದಿಕೊಂಡು ಬೆಳೆಯುವಂತಾದರೆ ಸಾಕಲ್ಲವೇ? ಅತೀ ಪೋಷಣೆ ಅಗತ್ಯವೇ?
 -ಸುಶೀಲಾ ಬಿ.ಆರ್. ರಾಮಣ್ಣ, ಬೆಂಗಳೂರು



ಲೇಖನ ಸಾವಿರಾರು ತಂದೆ ತಾಯಿಯರಿಗೆ ಮಕ್ಕಳ ಬೆಳವಣಿಗೆಯ ಪ್ರತಿ ಹಂತದ ಸಂಪೂರ್ಣ ಮಾಹಿತಿ ನೀಡುವ ಒಂದು ಕಿರು ಹೊತ್ತಿಗೆ. ಲಸಿಕೆಯ ವೇಳಾಪಟ್ಟಿ, ಆಹಾರಕ್ರಮ, ಎಚ್ಚರಿಕೆಯ ಕ್ರಮಗಳು ಹಾಗೂ ಇತರ ಮಾಹಿತಿಗಳ ಸವಿವರವನ್ನು ನೀಡಿದೆ. ಸ್ವಯಂ ಮಕ್ಕಳ ತಜ್ಞರಾದ ಲೇಖಕರ ಈ ಕಾರ್ಯ ಅಭಿನಂದನೀಯ.
 -ಎಂ.ಆರ್. ಚಂದ್ರಶೇಖರ್, ಬೆಂಗಳೂರು

ಬಾವುಟದ ಹಿಂದಿನ ಭಾವಲೋಕ

'ಬಾವುಟದ ಹಿಂದಿನ ಭಾವಲೋಕ' (ಗುರು ಪಿ.ಎಸ್., ಆ. 18) ಲೇಖನ ಬಹಳ ಚೆನ್ನಾಗಿದೆ. ನಮ್ಮ ರಾಷ್ಟ್ರದ್ವಜ ರೂಪುಗೊಂಡ ಬಗ್ಗೆ ಸವಿವರವಾಗಿ ಹೇಳಲಾಗಿದೆ. ಅಪ್ಪ ಮತ್ತು ಮಗಳ ಸಂಭಾಷಣೆಯ ಮೂಲಕ ಸರಳವಾಗಿ ನಮಗೆ ನಮ್ಮ ದ್ವಜದ ಬಗ್ಗೆ ಅರಿವನ್ನು ಮೂಡಿಸಿದೆ. ಈ ವಾರದ ಎಲ್ಲಾ ಲೇಖನಗಳು ಬಹಳ ಚೆನ್ನಾಗಿದೆ.
 -ಕೆ. ಗಣೇಶ ರಾಜ, ಬೆಂಗಳೂರು

ಕೇಶ ಶಿಲ್ಪಗಳ ಗುಂಗಿನಲ್ಲಿ

'ಕೇಶ ಶಿಲ್ಪಗಳ ಗುಂಗಿನಲ್ಲಿ' (ಕೆ.ಪಿ. ಮಂಜುನಾಥ್, ಆ.18) ಲೇಖನದಲ್ಲಿ ಲೇಖಕರು ನಮ್ಮನ್ನು ಎಳವೆಯ ಭಾವಲೋಕಕ್ಕೆ ಹೋಗುವಂತೆ ಮಾಡಿದ್ದಾರೆ. ನಮ್ಮ ಬಾಲ್ಯದಲ್ಲಿ ನಮ್ಮೊಂದಿಗೆ ಯಾವ ಕಟ್ಟಿಂಗ್ ಶಾಪ್‌ಗಳಿಗೂ ಹೆಸರಿರುತ್ತಿರಲಿಲ್ಲ. ಅಂಗಡಿ ಮಾಲೀಕರ ಹೆಸರಿನಿಂದಲೇ ಅವುಗಳನ್ನು ಗುರ್ತಿಸಲಾಗುತ್ತಿತ್ತು. ಸರಳವಾದ, ಲಲಿತವಾದ ಶೈಲಿಯಲ್ಲಿ ಮೂಡಿಬಂದ ಲೇಖನ ಮನಸ್ಸಿಗೆ ಉಲ್ಲಾಸ ತುಂಬಿತು. ಲೇಖಕರು ನಾಪಿತರ ನಾದಲೋಕವನ್ನೂ (ನಾದಸ್ವರ ವಾದನ) ಪರಿಚಯಿಸಿದ್ದಾರೆ.
 -ಕೆ. ರಂಗಸ್ವಾಮಿ, ಬೆಂಗಳೂರು

ಬಿಸಿತುಪ್ಪ

'ಬಿಸಿತುಪ್ಪ' (ವಸುಮತಿ ಉಡುಪ, ಆ. 11) ಕಥೆ ತುಂಬಾ ಚೆನ್ನಾಗಿ ಮೂಡಿಬಂದಿದೆ. ಕುಟುಂಬದಲ್ಲಿ ಎಲ್ಲರೂ ಒಳ್ಳೆಯವರೇ, ಎಲ್ಲರ ಆಲೋಚನೆಯೂ ಒಳ್ಳೆಯದೇ. ಆದರೂ ಪರಿಸ್ಥಿತಿ ಮಾತ್ರ

ಭಿನ್ನವಾಗಿದೆ. ಮನುಷ್ಯ ಎಲ್ಲಾ ಸರಿ ಇದ್ದರೂ ಹೊಂದಾಣಿಕೆ ಎಷ್ಟು ಕಷ್ಟ ಎಂಬುದನ್ನು ಲೇಖಕಿ ಸೊಗಸಾಗಿ ಬಿಂಬಿಸಿದ್ದಾರೆ.
 -ಎಸ್.ಎನ್. ಶ್ಯಾಮಲಾ ದೇವಿ, ಭದ್ರಾವತಿ

ಕಥೆ ಮನೋಜ್ಞವಾಗಿತ್ತು. ಬರೀ ಹೆಣ್ಣುಮಕ್ಕಳ ಪೋಷಕರಷ್ಟೇ ಅಲ್ಲ, ಒಬ್ಬನೇ ಗಂಡುಮಗ ಇರುವವರೂ ತುಂಬಾ ಚಿಂತಿಸಬೇಕಾಗುತ್ತದೆ. ಇಂತಹ ಸ್ಥಿತಿಯಲ್ಲಿ ಗಂಡುಮಕ್ಕಳ ಪಾಡು ಯಾವ ಶತ್ರುವಿಗೂ ಬೇಡ. ಲೇಖಕಿ ಗಂಡಿನ ಪಾತ್ರ ಮತ್ತು ತಳಮಳವನ್ನೂ ಚಿತ್ರಿಸಬೇಕಿತ್ತು. ತಾಯಿ ಮತ್ತು ಹೆಂಡತಿ ಇಬ್ಬರನ್ನೂ ಬಿಟ್ಟು ಕೊಡಲಾಗದೆ ಸಾಮಾಜಿಕ ಜೀವನದಲ್ಲಿ ಅವನು ದುರ್ಬಲನಾಗಿದ್ದಾನೆ.
 -ಜೀವಿ ಗೋಡೇದಹಳ್ಳಿ

ಕಥೆ ಮನಮುಟ್ಟುವಂತಿದೆ. ಬಿಸಿತುಪ್ಪ ನುಂಗುವ ಹಾಗಿಲ್ಲ, ಉಗುಳುವ ಹಾಗಿಲ್ಲ ಅನ್ನುವ ಪರಿಸ್ಥಿತಿ ಪ್ರಸಾದ್‌ನ ತಾಯಿದು. ಅವರ ಮನಃಸ್ಥಿತಿ ಮನಸ್ಸಿಗೆ ಕಸಿವಿಸಿ ಉಂಟುಮಾಡಿತು. ನಮ್ಮತನ ಅಸ್ಥಿತ್ವ ಬಗ್ಗೆ ಕಥೆ ನಮ್ಮನ್ನು ಕಾಡುತ್ತಿದೆ.
 -ಪ್ರಂಡಲಿಕೆ

ಕಥೆ ತುಂಬ ಚೆನ್ನಾಗಿದೆ. ಈಗಿನ ಜನರ ಮನೋಧರ್ಮಕ್ಕೆ ಕನ್ನಡಿ ಹಿಡಿದ ಹಾಗಿದೆ.
 -ರಾಮನಾಥ ಕ.ಲಾ.

